

वैराग्य पच्चीसिका

भैया भगवती दास जी द्वारा रचित 'वैराग्य पच्चीसिका' में राग संसार का कारण है और वैराग्य मुक्ति का। इस संसार में जितने भी पदार्थ हैं, उन से राग करना व्यर्थ है, सब नश्वर है, अन्त में सब साथ छोड़ देते हैं, धन, परिवार यहाँ तक कि शरीर भी साथ छोड़ देता है, ऐसे वैराग्य के प्रसंगों को इस रचना में दर्शाया गया है।

रागादिक दूषण तजे, वैरागी जिनदेव।

मन वच शीश नवाय के, कीजे तिनकी सेव ॥१॥

अर्थ—वीतरागी जिनेन्द्रदेव ने रागादि दोषों को छोड़ दिया / नष्ट कर दिया है, अतः मन-वचन-काय से शीश झुकाकर नमस्कार कर उन की सेवा करना चाहिए।

जगत मूल यह राग है, मुक्ति मूल वैराग।

मूल दुहुन को यह कह्यो, जाग सकै तो जाग ॥२॥

अर्थ—संसार का मूल कारण राग है और मुक्ति का मूल कारण वैराग्य है। इस प्रकार संसार और मोक्ष दोनों ही मूल कारण कहे हैं। यदि कोई जागना चाहता है तो जाग सकता है।

क्रोध मान माया धरत, लोभ सहित परिणाम।

ये ही तेरे शत्रु हैं, समझो आतम राम ॥३॥

अर्थ—हे आतम राम! क्रोध, मान, माया और लोभ से युक्त जो परिणाम हैं, ये ही तेरे शत्रु हैं, ऐसा समझो।

इनहीं चारों शत्रु को, जो जीते जगमाहिं।

सो पावहिं पथ मोक्ष को, यामें धोखो नाहिं ॥४॥

अर्थ—इस संसार में जो इन चारों शत्रुओं को जीत लेता है, वह मोक्ष को प्राप्त कर लेता है, इस में किसी प्रकार का संदेह नहीं है।

जा लक्ष्मी के काज तू खोवत है निज धर्म।

सो लक्ष्मी संग ना चले, काहे भूलत मर्म ॥५॥

अर्थ—जिस लक्ष्मी के कारण तू अपना धर्म नष्ट करता है, वह लक्ष्मी साथ में नहीं जाती है। इस रहस्य को क्यों भूलता है ?

जा कुटुम्ब के हेत तू, करत अनेक उपाय।

सो कुटुम्ब अगनी लगा, तोकों देत जराय ॥६॥

अर्थ—जिस कुटुम्ब /परिवार के लिए तू अनेक उपाय करता है वह कुटुम्ब / परिवार अग्नि लगाकर तुझे जला देता है।

पोषत है जा देह को, जोग त्रिविध के लाय।

सो तोकों छिन एक में, दगा देय खिर जाय ॥७॥

अर्थ—जिस शरीर का मन-वचन-काय इन तीनों योगों से तुम्हारे द्वारा पुष्ट किया जाता है, वह शरीर धोखा देकर एक क्षण में नष्ट हो जाता है।

लक्ष्मी साथ न अनुसरै, देह चले नहिं संग।

काढ़-काढ़ सुजनहिं करें, देख जगत के रंग ॥८॥

अर्थ—जब आत्मा एक पर्याय को छोड़कर दूसरी पर्याय में जाती है, तब लक्ष्मी साथ में चलने का अनुसरण नहीं करती है। शरीर साथ में नहीं जाता। जब आत्मा शरीर से निकल जाती है तब कुटुम्बी देह को अतिशीघ्र घर से निकालने की चेष्टा करते हैं। यह संसार की स्थिति है।

दुर्लभ दस दृष्टान्त सम, सो नरभव तुम पाय।

विषय सुखन के कारने, सर्वस चले गमाय ॥९॥

अर्थ—दस दृष्टान्तों के समान दुर्लभ अर्थात् निगोद से स्थावर पर्याय, स्थावर से त्रस पर्याय, त्रस में भी पंचेन्द्रिय, पंचेन्द्रिय में भी सैनी, सैनी होने पर भी उत्तम देश, उच्चकुल, इन्द्रियों का व्यवस्थित होना। सम्पत्ति, निरोगता तथा धर्म में बुद्धि के समान जो दुर्लभ है, उस मनुष्य पर्याय को पाकर विषय सुख के कारण सभी दुर्लभताओं को गँवाने—नष्ट करते चले गये।

जगहिं फिरत कई युग भये, सो कछु कियो विचार।

चेतन अब तो चेतहू, नरभव लहि अतिसार ॥१०॥

अर्थ—संसार में भ्रमण करते हुए अनेक युग व्यतीत हो गये, इस पर थोड़ा-सा विचार करो। हे चेतन! अब तो चेत जाओ, इस सारभूत मनुष्य पर्याय को तूने प्राप्त किया है।

ऐसे मति विभ्रम भई, विषयनि लागत धाय।

कै दिन कै छिन कै घरी, यह सुख थिर ठहराय ॥११॥

अर्थ—बुद्धि ऐसी भ्रमित हुई की विषयों को ग्रहण करने में लग गई, किन्तु यह

विषय सुख कितने समय, कितनी घड़ी और कितने दिनों तक स्थिर रहने वाले हैं।

पी तो सुधा स्वभाव की, जी तो कहूँ सुनाय।

तू रीतो क्यों जातु है, बीतो नरभव जाय ॥१२॥

अर्थ—हे जीव! तू आतम स्वभाव रूप अमृत का पान कर इस प्रकार मैं तुझे कुछ सुना रहा हूँ। हे जीव! तू बिना कुछ ग्रहण किये क्यों जा रहा है, यह मनुष्य पर्याय व्यतीत हो रही है।

मिथ्यादृष्टि निकृष्ट अति, लखै न इष्ट अनिष्ट ।

भ्रष्ट करत है शिष्ट को, शुद्ध दृष्टि दे पिष्ट ॥१३॥

अर्थ—मिथ्यादृष्टि बहुत निकृष्ट है, मिथ्या-बुद्धि इष्ट-अनिष्ट नहीं समझती, शिष्ट को भी भ्रष्ट कर देती है तथा शुद्ध दृष्टि को नष्ट कर देती है।

चेतन कर्म उपाधि तज, राग-द्वेष को संग।

ज्यों प्रगटे परमात्मा, शिव सुख होय अभंग ॥१४॥

अर्थ—हे चेतन! कर्म की उपाधि रूप राग-द्वेष की संगति छोड़ जब परमात्म तत्त्व प्रकट हो जाता है तब कभी नष्ट नहीं होने वाला शिव सुख प्राप्त हो जाता है।

ब्रह्म कहूँ तो मैं नहीं, क्षत्री हूँ पुनि नाहिं।

वैश्य शूद्र दोऊ नहीं, चिदानन्द हूँ माहिं ॥१५॥

अर्थ—यदि मैं अपने आप को ब्राह्मण कहूँ तो मैं ब्राह्मण नहीं हूँ, न मैं क्षत्रिय हूँ, न मैं वैश्य हूँ, न मैं शूद्र हूँ, मैं तो चिदानन्द रूप हूँ।

जो देखै इहि नैन सों, सो सब बिनस्यो जाय।

तासों जो अपनी कहे, सो मूरख शिर राय ॥१६॥

अर्थ—जो इन नेत्रों से देखता है, वह सभी नष्ट हो जाता है, अतः जो अपने विषय में कुछ कहता है, वह सबसे बड़ा मूर्ख है।

पुद्गल को जो रूप है, उपजे विनसै सोय।

जो अविनाशी आत्मा, सो कछु और न होय ॥१७॥

अर्थ—पुद्गल उत्पन्न और नष्ट होने वाला है किन्तु आत्मा अविनाशी है, वह उत्पन्न और नष्ट नहीं होती है, जैसी है वैसी ही शाश्वत रहती है।

देख अवस्था गर्भ की, कौन-कौन दुख होहिं ।

बहरि मगन संसार में, सो लानत है तोहि ॥१८॥

अर्थ—गर्भ की अवस्था देख उस में कौन-कौन से दुख होते हैं। फिर भी तू

बाहरी संसार में मग्न हो रहा है, तुझे धिक्कार है।

अधो शीश ऊरध चरन, कौन अशुचि आहार।

थोरे दिन की बात यह, भूल जात संसार ॥१९॥

अर्थ—गर्भावस्था में मनुष्य का सिर नीचे, पैर ऊपर रहते हैं, जिस प्रकार का अपवित्र आहार करता है, उसे कुछ दिनों में संसारी प्राणी भूल जाते हैं।

अस्थि चर्म मल मूत्र में, रैन दिना को वास।

देखें दृष्टि घिनावनो, तऊ न होय उदास ॥२०॥

अर्थ—गर्भावस्था में अस्थि, चर्म, मल, मूत्र, रात-दिन निवास करता है, जिसे नेत्रों से देखने पर घृणा होती है तो भी तू उदास—वैराग्य को प्राप्त नहीं होता है।

रोगादिक पीड़ित रहे, महा कष्ट जो होय।

तबहु मूरख जीव यह, धर्म न चिन्तै कोय ॥२१॥

अर्थ—संसार में मानव रोगादि से पीड़ित रहता है, संसार में अनेक कष्ट होते हैं तो भी अज्ञानी यह जीव धर्म का चिन्तन नहीं करता।

मरन समै विललात है, कोऊ लेहु बचाय।

जाने ज्यों-त्यों जीजिये, जोर न कछु बसाय ॥२२॥

अर्थ—मरण के समय बिलखता है और सोचता है कोई मुझे बचा ले। वह जैसे तैसे जीना चाहता है परन्तु वह कुछ नहीं कर पाता है।

फिर नरभव मिलिवो, नहीं, किये हु कोट उपाय।

तातें बेगहिं चेतहू, अहो जगत के राय ॥२३॥

अर्थ—करोड़ों उपाय करने पर भी यह मनुष्य पर्याय पुनः प्राप्त नहीं होगी। अतः हे संसार के प्राणी अतिशीघ्र सचेत हो जाओ।

‘भैया’ की यह बीनती, चेतन चितहिं विचार।

ज्ञान दर्श चारित्र में, आपो लेहु निहार ॥२४॥

अर्थ—हे चेतन! भैया भगवतीदास की इस प्रार्थना का मन में विचार कर दर्शन, ज्ञान और चारित्र के द्वारा अपने आत्मा का अनुभव करो।

एक सात पंचास को, संवत्सर सुखकार।

पक्ष सुकुल तिथिधर्म की जैजै निशिपतिवार ॥२५॥

अर्थ—संवत् १७५० शुक्ल पक्ष की दसमीं, सोमवार को सुख देने वाले इस ग्रन्थ की रचना हुई है।